

राज्यपाल 'बाल संदेश' पत्रिका का लोकार्पण किया 10-8-2017

चंडीगढ़, 10 अगस्त। हरियाणा के राज्यपाल प्रो० कप्तान सिंह सोलंकी ने आज राजभवन में हरियाणा राज्य बाल कल्याण परिषद् की पत्रिका 'बाल संदेश' का लोकार्पण किया। इस अवसर पर उन्होंने हरियाणा राज्य बाल कल्याण परिषद् की महासचिव संतोष अत्रेजा व उनके स्टाफ को बधाई देते हुए विश्वास व्यक्त किया कि यह पत्रिका बच्चों के मन की पत्रिका बनेगी। इसके द्वारा रोचक व शिक्षाप्रद साहित्य का प्रकाशन बच्चों के लिए अत्यन्त उपयोगी होगा।

राज्यपाल ने कहा कि बाल-साहित्य के माध्यम से हम बच्चों के मन को वह शक्ति प्रदान कर सकते हैं जो उसमें संस्कार, समर्पण, सद्भावना और भारतीय संस्कृति के तत्व समाहित कर सकती है। इस प्रकार हम बच्चों को शिक्षा प्रदान करके उनका चरित्र निर्माण कर सकते हैं तभी तो बच्चे जीवन के संघर्षों से जूझ सकेंगे।

हरियाणा राज्य बाल कल्याण परिषद् की महासचिव संतोष अत्रेजा ने कहा कि आज का बच्चा साहित्य पढ़ने के स्थान पर कम्प्यूटर गेम्स, टी०वी० वीडियो गेम्स खेलने में अधिक रुचि रखता है। बच्चों के मनोरंजन व ज्ञान की वृद्धि के लिए फिल्में भी बनाई जा रही हैं। लेकिन टी०वी०, इंटरनेट आदि केवल बाल-साहित्य के संप्रेषण के माध्यम हैं। उन्होंने कहा कि इनमें जो बालोपयोगी सामग्री व कार्यक्रम हैं वे सब बाल-कथाओं, कविताओं आदि किस्म के बाल-साहित्य पर आधारित होते हैं। इसलिए आधुनिक युग में भी अच्छे बाल-साहित्य की आवश्यकता निरंतर बनी हुई है। बाल संदेश पत्रिका इस आवश्यकता की पूर्ति करेगी।

इस अवसर पर बाल संदेश पत्रिका के सम्पादक धनेन्द्र वशिष्ठ, वरिष्ठ बाल कल्याण अधिकारी ओ०पी० मेहरा, दत्तक अधिकारी पूनम सूद, समाजसेवी संजय चौधरी, कपिल अत्रेजा, अंशुल अत्रेजा, ज्योति चौधरी, शशिकांत आदि उपस्थित थे।

